



గౌడ కులస్తులు బహుకారించిన మోతు బీఆర్ఎస్ అభ్యర్థి సంజయ్ కుమార్



నృత్యం చేస్తున్న కళాకారులు



సంజయ్ కు మద్దతు ఇస్తూ నినాదాలు చేస్తున్న నాయకులు

కదం తొక్కిన గులాబీ దండు



మహిళలతో కలిసి బతుకమ్మ ఆడుతున్న సంజయ్ కుమారుల హార్డిక

జగిత్యాల కలెక్టరేట్, నవంబర్ 9: జగిత్యాలలో గురువారం గులాబీ దండు కదం తొక్కింది. నియోజకవర్గం నలుమూలల నుంచి గులాబీ దండు రావడంతో పట్టణం గులాబీ వనాన్ని తలపించింది. ఏ రోడ్డు.. ఏ వీధి చూసినా జనమే.. ఇనుకెస్తే రాలనంత జనం.. చీమల పుట్టలోంచి చీమలు బయటకు వచ్చినట్లుగా జనం తరలివచ్చారు. జగిత్యాల బీఆర్ఎస్ ఎమ్మెల్యే అభ్యర్థిగా ప్రస్తుత ఎమ్మెల్యే డా. సంజయ్ కుమార్ గురువారం నామినేషన్ ప్రతాలు దాఖలు చేశారు. ఎమ్మెల్యే నామినేషన్ కార్యక్రమానికి నియోజకవర్గంలోని జగిత్యాల పట్టణం, జగిత్యాల రూరల్, రాయి కల్, సారంగాపూర్, బీరపూర్ మండలాల నుంచి నాయకులు భారీ సంఖ్యలో జనసమీకరణ చేసి పట్టణానికి తరలివచ్చారు. తొలుత మోతె రోడ్డులోని పార్టీ కార్యాలయానికి చేరుకున్న గులాబీ దండు ఎమ్మెల్యే సంజయ్ కుమార్ వెంట భారీ ర్యాలీగా పట్టణ ప్రధాన వీధుల గుండా కదం తొక్కారు. డప్పుచప్పుళ్లు, ఒగ్గు కళాకారులు ఒగ్గుడోలు విన్యాసాలు, లంబాడా, ఆదివాసీల కొమ్ముబూరులు సంప్రదాయ చప్పుళ్ల మధ్య బీఆర్ఎస్ శ్రేణులు ఆద్యంతం చప్పట్లు కొడతూ ఈలలు వేస్తూ ఉత్సాహంగా ర్యాలీలో పాల్గొన్నారు. వివిధ కుల సంఘాలకు చెందిన వారు చేతి వృత్తుల పరికరాలతో ర్యాలీలో హాజరయ్యారు. ఈ సందర్భంగా పలువురు చేతి వృత్తుల పరికరాలను ఎమ్మెల్యేకు

- గులాబీ సంద్రమైన జగిత్యాల
- బీఆర్ఎస్ అభ్యర్థి డాక్టర్ సంజయ్ కుమార్ నామినేషన్ కు భారీగా తరలివచ్చిన శ్రేణులు

బహుకరించారు. కాగా సంజయ్ కుమార్ కూతురు హార్డిక ర్యాలీ ఆసాంతం వెంట ఉండి ఫోటోలు, వీడియోలు తీస్తూ, నృత్యాలు చేస్తూ ప్రత్యేక ఆకర్షణగా నిలిచింది. నామినేషన్ కార్యక్రమానికి భారీ సంఖ్యలో ప్రజలు తరలి రావడంతో క్యాండర్లో జోష్ పెరిగింది. ర్యాలీలో జగిత్యాల అసెంబ్లీ ఎన్నికల ఇన్చార్జి ఎమ్మెల్యే ఎల్ రమణ, మాజీ మంత్రి రాజేశంగ్ గౌడ్, జడ్పీ చైర్పర్సన్ దావ వసంత, గ్రంథాలయ సంస్థ చైర్మన్ డాక్టర్ చంద్రశేఖర్ గౌడ్, బీఆర్ఎస్ పట్టణ, మండలాల అధ్యక్షులు, మున్సిపల్ చైర్మన్లు, జడ్పీటీసీలు, ఎంపీటీసీలు, ప్రజాప్రతినిధులు, నాయకులు, మహిళా ప్రతినిధులు, కార్యకర్తలు పాల్గొన్నారు.

అలయాల్లో పూజలు

నామినేషన్ ప్రతాలు దాఖలు చేసే ముందు ఎమ్మెల్యే సంజయ్ కుమార్ గురువారం ఉదయం కుటుంబ సమేతంగా అంబారిపేటలోని వేంకటేశ్వర స్వామివారిని దర్శించుకొని ప్రత్యేక పూజలు చేశారు. అనంతరం పట్టణంలోని మార్కండేయ అలయానికి వెళ్లి మార్కండేయడిని దర్శించుకొని ప్రత్యేక పూజలు ఆచరించారు. వీరి వెంట ఎమ్మెల్యే రమణ, జడ్పీ చైర్పర్సన్ దావ వసంత సురేశ్ ఉన్నారు.

చల్ గల్ చెక్ పోస్ట్ తనిఖీ



వాహనాల తనిఖీని పరిశీలిస్తున్న ఎస్పీ సన్ ప్రీత్ సింగ్

జగిత్యాల రూరల్, నవంబర్ 9: చల్ గల్ బైపాస్ రోడ్డు వద్ద నూతనంగా ఏర్పాటు చేసిన చెక్ పోస్టును జిల్లా ఎస్పీ సన్ ప్రీత్ సింగ్ గురువారం తనిఖీ చేశారు. ఈ సందర్భంగా ఎస్పీ మాట్లాడుతూ, అసెంబ్లీ ఎన్నికల నేపథ్యంలో జిల్లా వ్యాప్తంగా వాహన తనిఖీలు విస్తృతంగా నిర్వహిస్తున్నామని అన్నారు. ఎన్నికల ప్రవర్తన నియమావళిని జిల్లాలో కట్టుదిట్టంగా చేస్తామని, నగదు, మద్యం ఉచిత పంపిణీలపై ప్రత్యేక నిఘా ఉంటుందన్నారు. చెక్ పోస్ట్ సిబ్బంది వాహనాల తనిఖీ పకడ్బందీగా నిర్వహించాలని, ప్రతి వాహనాన్ని తనిఖీ చేయాలని ఆదేశించారు.

బాలల హక్కుల వారోత్సవాలు



వ్యాచరచన పోటీల్లో పాల్గొన్న విద్యార్థులు

జగిత్యాల రూరల్, నవంబర్ 9: బాలల హక్కుల వారోత్సవాల సందర్భంగా గురువారం స్థానిక బాల సడన్ లో ప్రత్యేకంగా బాలికలకు చిత్రలేఖనం, వ్యాసరచన పోటీలు నిర్వహించారు. కార్యక్రమంలో బాలల పరిరక్షణ అధికారి హరీష్, పీవో ఐసీ కరుణశ్రీ, సూపర్ వైబర్ వీరలక్ష్మి, బాలసడన్ సిబ్బంది తదితరులు పాల్గొన్నారు.



సంజయ్ కుమార్ కు మద్దతుగా తరలివెళ్తున్న ఎంపీటీసీ కోల జమున, నాయకులు, కార్యకర్తలు

నామినేషన్ కు తరలివచ్చిన బీఆర్ఎస్ శ్రేణులు

సారంగాపూర్, నవంబర్ 9: సారంగాపూర్, బీరపూర్ మండలాల్లో నుంచి గురువారం జగిత్యాల బీఆర్ఎస్ అభ్యర్థి, ఎమ్మెల్యే డాక్టర్ సంజయ్ కుమార్ నామినేషన్ వేస్తున్న సందర్భంగా జనం వాహనాల్లో భారీ సంఖ్యలో తరలివెళ్లారు. నామినేషన్ కార్యక్రమానికి తరలివెళ్లిన వారిలో ఎంపీటీసీ కోల జమున, జడ్పీటీసీ మేడివెల్లి

మనోహర్ రెడ్డి, జిల్లా కేడీసీసీబీ డైరెక్టర్ ముప్పాల రాంచందర్ రావు, వైస్ ఎంపీటీసీ సొల్లు సురేందర్, సారంగాపూర్, బీరపూర్ మండలాల బీఆర్ఎస్ అధ్యక్షులు గుర్రాల రాజేందర్ రెడ్డి, నారపాక రమేశ్, ప్రధాన కార్యదర్శులు తోడేటి శేఖర్ గౌడ్, శిలం రమేశ్, ఉపాధ్యక్షులు రామకృష్ణ గంగాధర్, శ్రీనివాస్ రావు, రైతుబంధు సమితి మండల కన్వీనర్లు కోల శ్రీనివాస్, మేరుగు రాజేశం, విండో చైర్మన్లు గురునాథం మల్లారెడ్డి, ఏలేటి నర్సింహారెడ్డి, ఆయా గ్రామాల బీఆర్ఎస్ ప్రజాప్రతినిధులు, నాయకులు, కార్యకర్తలు, మహిళలు తదితరులు పాల్గొన్నారు.



బీరపూర్ మండలంలోని కమ్మనూర్ నుంచి తరలివెళ్తున్న నాయకులు, కార్యకర్తలు, గ్రామస్థులు

సంజయ్ కు చిందు హక్కుల పోరాట సమితి మద్దతు

జగిత్యాల, నవంబర్ 9: తెలంగాణ చిందు హక్కుల పోరాట సమితి తమ సంపూర్ణ మద్దతును బీఆర్ఎస్ జగిత్యాల అభ్యర్థి డాక్టర్ సంజయ్ కుమార్ కు ప్రకటించారు. గురువారం సంజయ్ కుమార్ నామినేషన్ కార్యక్రమానికి హాజరైన తెలంగాణ చిందు హక్కుల పోరాట సమితి జిల్లా అధ్యక్షుడు గడ్డం మధు తమ మద్దతును ప్రకటించారు. జగిత్యాల నియోజకవర్గంలోని చిందు కులస్తులందరూ బీఆర్ఎస్ తమ మద్దతును ఇవ్వాలని కోరారు. కార్యక్రమంలో జగిత్యాల మండలాధ్యక్షుడు గడ్డం అంజయ్య, మండల కోశాధికారి గడ్డం శంకర్, మండల ఉపాధ్యక్షులు వైకుంఠం, సాంస్కృతిక శాఖ అధ్యక్షుడు గడ్డం విష్ణు, అంజయ్య, నరేశ్ తో పాటు పలువురు ఉన్నారు.

ముగిసిన శత చండీ యాగం



యాగంలో పాల్గొన్న జడ్పీ చైర్పర్సన్ దావ వసంత-సురేశ్ దంపతులు

జగిత్యాల టౌన్, నవంబర్ 9: జిల్లా కేంద్రంలోని పద్మనాయక కల్యాణ మండపంలో ఐదు రోజులుగా తిగుళ్ల విషు శర్మ ఆధ్వర్యంలో నంది వేణుగో పాలాచార్య కౌశిక పర్యవేక్షణలో కొనసాగుతున్న శత చండీ యాగం గురువారం మహా పూర్ణాహుతితో ముగిసింది. ఈ కార్యక్రమానికి వీక్షించడానికి భక్తులు భారీ సంఖ్యలో తరలివచ్చారు. అనంతరం అమ్మవారి శోభాయాత్ర నిర్వహించి అమ్మవారిని నిమజ్జనం చేశారు. కార్యక్రమంలో జడ్పీ చైర్పర్సన్ దావ వసంత దంపతులు పాల్గొన్నారు. ఈ సందర్భంగా అమ్మవారికి దావ వసంత-సురేశ్ ప్రత్యేక పూజలు చేశారు. వారి వెంట మోర సుమన్ రోజా, నాగలక్ష్మి, ముప్పాల జలజ, జమున తదితరులున్నారు.

కొండగట్టు అంజన్ సన్నిధిలో మంత్రి హరీశ్ రావు



పూజలు చేస్తున్న మంత్రి హరీశ్ రావు

మల్కాపూర్, నవంబర్ 9: జగిత్యాల జిల్లా కొండగట్టు అంజన్ గురువారం సిద్దిపేట అభ్యర్థి, మంత్రి హరీశ్ రావు దర్శించుకున్నారు. ఉదయాన్నే అలయానికి వచ్చిన ఆయన, పూజలు చేసి స్వామివారికి ముడుపు కట్టారు. అలాగే ధర్మపురి అభ్యర్థి, మంత్రి కొప్పుల ఈశ్వర్ తన కుటుంబ సభ్యులతో పూజలు చేసి ముడుపు కట్టారు. ఇక్కడ స్థానాచార్యులు కపీందర్, ప్రధానార్చకులు జితేంద్రప్రసాద్, ఉప ప్రధాన అర్చకులు చిరంజీవస్వామి ఉన్నారు.

రాష్ట్రస్థాయి పోటీలకు మోడల్ స్కూల్ విద్యార్థులు

జగిత్యాల రూరల్, నవంబర్ 9: రాష్ట్ర స్థాయి బాస్కెట్ బాల్ పోటీలకు కండ్లపల్లి మోడల్ స్కూల్ విద్యార్థులు కావ్యశ్రీ, హర్షిత, సూర్య, అమాల్య ఎంపికైనట్లు ట్రైనింగ్ నాగసుధారాణి తెలిపారు. ఈనెల 11 నుంచి 13వ తేదీ వరకు మహబూబ్ నగర్ జిల్లాలో జరుగుతున్న పోటీలకు ఎంపికైనట్లు వివరించారు. ఈ సందర్భంగా ఎంకైన విద్యార్థులను పీడి వినిత్, అజీం, ఉపాధ్యాయులు అభినందించారు.

ఉమ్మడి జిల్లా బాస్కెట్ బాల్ కోచ్ గా అజీం

జగిత్యాల రూరల్, నవంబర్ 9: కండ్లపల్లి మోడల్ స్కూల్ కు చెందిన పీకాటి అజీం ఈనెల 11 నుంచి 13వ తేదీ వరకు మహబూబ్ నగర్ జిల్లాలో జరుగుతున్న అండర్-19 బాయ్స్ అండ్ గర్ల్స్ బాస్కెట్ బాల్ ఉమ్మడి కరీం గనర్ జిల్లా టీమ్ కు కోచ్ గా వ్యవహరిస్తున్నారు. ఈ సందర్భంగా గురువారం కండ్లపల్లి మోడల్ స్కూల్ ట్రైనింగ్ నాగసుధారాణి, ఉపాధ్యాయులు పీకాటి అజీంను అభినందించారు.